

## ६. माधुर्य रस सिद्धान्तु

१. औंकारु सत् नामु । एके में युगल धणी श्री सीयाराम पृथम मंगल स्वरूप विराजमानु आहिनि ऐं औंकार में श्री लक्ष्मणु भरतु शत्रुहणुलालु शोभ्यामानु आहिनि । इन्हीअ श्री राम पश्चायतन जो नाम सर्वदा सत् आहे । अनन्त ब्रह्मण्डनि जी रचना करण वारो परम पुरुषु श्री सीयरामु निरभउ निरवैरु अकाल मूरति आहे ।

श्री सुमित्रा देवी चवे थी-पुत्र लक्ष्मण ! श्री सीयरामु मनुष्य न समुझु । काल रूपु भुवनेश्वरनि जो महां कालु आहे । सौ क्रोड़ विष्णु वति भगतनि जो पालनु करे थो । सौ क्रोड़ ब्रह्मा वति चतुरु, सौ क्रोड़ शंकर वति संघारु करता । सौ क्रोड़ दुर्गा महांकाली वति भयंकरु, सौ क्रोड़ आकाश वति आश्रयदाता । सौ क्रोड़ सूरज वति तीक्ष्णु तेजस्वी । सौ क्रोड़ चन्द्र वति आनन्द दाता । सौ क्रोड़ वायू वति तकिड़ो पंधु करे शरणागतनि जी रक्षा करे थो । क्रोड़ कामदेव वति अति सुन्दरु भगतनि जो मनहरु आहे । क्रोड़ हिमाचल वति श्री रामचन्द्रु निष्कम्पु ऐं निर्भयु आहे । क्रोड़ वति गम्भीरु आहे, क्रोड़ तीर्थ वति पवित्रु आहे सम्भालण सां ।

कामनादायकनि में सौ क्रोड़ कामधेनु, कल्पवृक्ष वति आहे । आरोग्य करण में सौ क्रोड़ सुधा वति आहे । इहड़ा लीला धाम युगल अकाल मूरति अनन्तु थियण करे, अयोनिसम्भव पद करे अनादि आहिनि अर्थान्ति उन जुगल मूरति जो कारण रूपु माता पिता ब्रियो न आहे । सवाइ 'योनि' जे प्रगटु आहिनि । सभिनिखे पाण दांहुं छिकीनि था तहिं करे गुरु आहिनि । सर्वदा कृपारूपु प्रसन्नताप्रदानु कनि था अथवा श्री गुर कृपाप्रसादि उन्हनि जो दर्शनु थींदो ।

कहिड़ो आहे उहो श्री सीयारामु जो अघट घटना करण में समर्थु आहे । सूर्य, चन्द्र, पवन, अग्नि मृत्यु खे भी भय में हलाइण वारो । सभिनी नियमनि जे शक्ति जो ऐश्वर्यु रखण वारो, सभिनी खां आदुर जी दृष्टि वठण वारो, भयंकर समय में निर्भयता वारो, अमोघ बल वारो, पहिंजी महिमा खे छदे नीच जातियुनि सां मिली रहण जी सुशीलता वारो, दास जो दोष न विचारण वारो वात्सल्यता वारो, स्वजननि खे पाण खां वधीक मजण जी सुहृदता वारो, शरणागति जे दुख खे दूरि करण वारी सौम्य करुणा वारो, दान, युधि, प्रतिज्ञा पालण में अविचलु सुस्थिर धीरता वारो, ब्रिये जो दुखु दिंसी पहिंजुनि अखिड़ियुनि मंझा आसूं वहाइण वारी कौमल दया वारो श्री सीयारामु आहे । अमृत पान वांग्या दर्शन में स्वाद जी माधुर्यता वारो, पहिंजे शुभ लक्षण वारे रूप में वैरागियुनि जा चित रमाइण वारो सो राम नाम वारो ।

अनन्त कोट ब्रह्मण्डधारी विराटु, हिरण्यगर्भु ईश्वरु जहिंजे पराक्रम में लीनु थियनि सो महां वीर्यवान्, सर्वकाल एक रसु सुन्दरु सो परा सुखमा जी द्युति वारो । सर्वज्ञता जो स्वामी त्रिपाद विभूति विलास वारो श्री सीयारामु आहे । इन्हनि दिव्य लक्षणनि मंझा क्रोड़िवों अंशु सर्व ब्रह्मण्डनि में फैलिजी शोभामानु ऐं श्री मान् पदवी पाए थो । जियें चुम्बक पत्थर जी संता सां लोहु हले चले थो, पाण चुम्बकु जुदा आहे तीयें श्री सीयराम जे सता सां जड़ ब्रह्मण्ड चेतनु थियनि था, पाण श्री सीयरामु भिन्न आहे ।

हे सगुण निरगुण खां अनूपम भूप शिरोमणि तुहिंजी सर्वदा जै हुजे । सन्सार पथ में राति दींह घुर्मीं घुर्मीं भाग्यवश थकिजी सत्संग जे प्रसादि बेवसि थी, जेके हिक वार भी नामु चई प्रणामु कनि था । हे प्रणतिपाल ! भव छेदन में दक्ष दयाल प्रभू ! करुणा

करे अविरल भक्ति में उन्हनि खे विश्रामु देई निर्भयु कयो था ।  
हे राम रमेश ! ध्वजा, कलिश, अंकुश, कमल संयुक्त चरण  
बोहिथ जो जेके भाग्यवन्त आसिरो वठी, नर नाग सुर असुरनि  
जी आश छदे, तवहां जा खासि दास थी रहिया, से श्रम खां सवाइ  
सुर वन्दिति त्रिलोक पावनी सुरसरी वति तरण तारण थिया ।

हे सौन्दर्य निधि ! बुखुनि सां मन खे वसि करे भक्त लोक  
तो हृदय में वेठे जोतीसरूप जो दर्शनु करनि था । तुहिंजे विछोड़े  
में दर्दु जागेनि थो, दर्द सां जीव खे जागाईनि था, जीवु सुरिति  
खे जागाए, उहा सुरिति निर्भयु नामु प्रियतम जो रोम रोम में  
उचारेनि थी । हिन देहीअ रूपु पिंजरे में मति खे तोती करे मिठा  
गुण था तुहिंजा गाईनि । हे जगत पति ! शरीर खे मध्यम सितार  
करे रगुनि जूं तारुं विझी प्रेम जी तंवार में तुहिंजो मिठिड़ो नामु जपीनि  
था । हिकु उन्हनि जो चतुरु चितु, बियो भाव जो बुखियो  
तूं, बई पिया बुधो । सांवण जे बादल वांगियां अणमड़िहियलु मृदंगु  
वजाईदा, बिना तन्दु जे अनहद धुनिजा राग गाईदा वतनि, बिना  
बिजलीअ जे तुहिंजे नख जो प्रकाशु दिसी सदाई मगनु मनु अथनि  
हे सर्वगति ! जियें समुंड में मोती, क्षीर में गिहु, तियें गरीब दासनि जे  
हृदय में करीं थो गृहु ( घर ), मिट्टी जे दिले सां मिली जलु थिये थो  
ठण्डो, सोने कलश में ऊहो पाणी थिये टांडो, तियें तूं नीचनि मिट्टीअ  
वांगियां पाणु मारण वारनि खे मिठो थो करीं  
इन्हीअ करे हे अच्युत ! तो जहिड़ो बियो ऊचो कोन आहे ।

हे प्रभू ! तूं ई टे रूप धारे सारी विश्व जो करता, भरता, हरता  
आहें । जियें आकाश जो मिठो जलु सात्वक, राजस, तामस इत्यादि  
पात्रनि वारो थिये थो त स्वादु भी जुदा जुदा आहे, तियें  
तूं पहिंजे अंशनि सां अनन्त जूनियुनि जूं लीलाऊं दिसें थो । पाण

अतुलु आहीं, बियनि खे रती रती करे तोरीं थो । पाण तूं निःस्वार्थु  
आहीं, तदहिं भी बियनि जूं प्रार्थनाऊं पूर्णु करीं थो । हे समर्थ ! इस्थूल  
प्रपञ्च जो अति सूक्ष्म कारण रूपु बिजु भी तूं आहीं, अतिअन्तु वेझो  
हृदय में तुहिंजो निवासु थियो हुयो भी तूं लाखों योजन दूरि आहीं ।  
तोखे कहिंजी चाह बि कोन आहे पर  
चाहींदड़नि सां नाना चरित्र पियो करीं । पुराणो पुरुषु आहीं पर  
बुढापणु भी न आयो अथेई । दुखनि खों सदाई रहति आहीं तदहिं  
भी दयालु आहीं ।

तूं अजन्मा पुरुषु प्रपञ्च जो जनकु थियो हुयो भी दुष्ट मनुष्यनि खे  
धर्म में गिलानि कंदो दिसी, अधर्म जो वाधारो दिसी, दुष्कर्मयुनि खे  
विनाशु करे, प्यारनि सन्तनि जी रक्षा करण वास्ते  
धर्म खे दृढु करण, भक्ति खे वधाइण काणि जगत में सन्तनि  
जे पुण्यनि हैं दुष्टनि जे पापनि खे वर्ठी जन्मीं थो । निष्कामु थियो  
हुयो भी, हे सन्त सुधारण ! शत्रुनि खे नाशु थो करें, शरणागतनि  
जी रक्षा वास्ते लीला स्थानु रूपु भूमण्डल में सनेह जे पड़िदे में  
सुम्हियो हुयो भी सर्वदा जागें थो । हे अज्ञाति सर्वज्ञ ! तुहिंजी  
यथारथिता खे केरु समुझी सधंदो, तोखे वेदान्ती अद्वैतवादी  
प्रकाशरूप ब्रह्मात्मा करे दिसनि था, शैव शिव रूपु करे दिसनि,  
शाक्त शक्ती रूपु थो मनिनि । नैयायक, बोध, जैन, मीमांसिक  
तुहिंजे प्राप्ति वास्ते अनेक शास्त्रनि जे मार्गनि सां यतन करिनि  
था उहे सभेई रस्ता तो में था समाइजिनि जीअं गंगादि नदी प्रवाह  
समुंद्र में ।

हे विश्वमंगल ! हिक वारी नमस्कार करण वारनि जे देही  
हैं मन मंझा संशय अपवित्रता रूपु पापनि खे छिके कढण वारा,

दास खे पहिंजे करण वारा दयाल ! अखिल आत्माउनि जा प्रेरक !  
तुंहिजी जै हुजे ।

हे शर्णि धुरीय रक्षक ! सन्सार जे भय खां भजी जिनि  
तुंहिजी चरणि शरणि वठी करे कीरति जी विखंह कई, तिनि जी  
तो निर्भयता लोक परलोक में सुख मई सामग्री कई ।

हे सज्जनानन्द दाता ! हिकिड़े थल ते विराजिति आहीं पर  
अनन्त भक्तनि जे हृदयस्थल में आहीं । हे अद्भुति गति वारा !  
सभिनी जे लायकु मनवाञ्छित कारज करण वारा । हरि शंकर  
विधाता करे सेविति चरण कमल वारा दीन बन्धू ! महं कल्पांत  
में ब्रह्माण्ड खे खेन्हूअ वांग्यां भजण वारा, अहिड़े समय में भी पहिंजे  
समाजिक रहस्य वारी मति वारनि खे विघ्नु न विज्ञण वारा, श्री कौशल्या  
जा प्यारा दुलारा तुंहिजी जै हुजे ।

हे भुवनेक भरता ! पहिंजे शरणागतिनि खे निरभर  
आनन्दिति करण वारा सदा तोखे हर्षु थिये । जेके भाग्य भांजन  
पहिंजे हृदय पंकज में तवहां जे जुग पदपंकज जो स्थानु ठाहींनि  
था । मोक्ष ताई इच्छा जो परीत्यागु करे पुत्र जियां प्रीति सां, मित्र जियां  
वेसाह सां, मालिक जियां भव सां, सत्संग में विस्तार सां,  
अवहां जी विखंह कनि था, उन्हनि जे पद रजकण सां अनन्त  
भुवन, कठोर मन पवित्रु हैं कोमलु थियनि था ।

नवीन भाग्य रचण वारो, अभागनि खे सौभाग्यु दियण वारो, चमिड़े  
जे दाम खे सोन जो सिको करण वारो, अवहां जो निर्मलु  
नामु आहे । तवहां जे नाम रूप सनेह जो प्रभाउ, पद्मा परमेश्वरु,  
गिरिजा गंगाधरु, श्री धरणीधरु, श्री वाल्मीकु महर्षिवरु सर्व प्रकार  
समूझनि था ।

हे मंगलालय ! नवंतन सुखनि जे धाम तुंहिजे नाम में टे

अखर आहिनि र, अ, म, । रकार जे कुटीर में श्री सतिगुरु श्री  
जानकीचन्द्र विराजित आहे । अकार जे वेकिरे सिंघासन ते तूं विराजिति  
आहीं ऐं मकार जे टेक सहति संदली ते लक्ष्मणु देवु  
वेठो आहे । इन्ही कल्यांगण में भक्तनि जी अचलु स्थिति हुजे ।  
हींऐं जो हितू स्वार्थ परमार्थ जो हिकिड़ोई उपाउ, निरउपाधकु  
नाम उचारु आहे, दोष दुरति दुख दारिद दाहक, आशाइतनि खे सुमंगल  
दायक माता पिता गुर स्वामीअ वति संकट सोच  
निवारण, आयु बल आरोग्यता विस्तारण, लोक में करे कल्याणु,  
परलोक में ऊचो स्थानु, गुरमति सां हिकिड़ो वारी चवे श्री रामु,  
इऐं चवनि था आगम निगम पुराण ।

सत्गुर खों पुछी जेका रस्तो न हली मन मति ते साधन  
करे निंड में जुवाणी विहाणियसि, बालपणे खां वठी मालिक खां  
सवांइ निधणकी थी, प्रियतम जे प्यार खां वंचित थी बुढाइप में  
कूमाणी, ऊहा जम जे दर ते विकाणी, इऐं कृपालु बाबो वेदीकुल  
कमल दिवाकरु थो चवे ।

उन जे पल्लव में सदां सचु सौभाग्यु आहे जेका वर खे वणे,  
गुर मति जे कछ में वेही सत्संग जी विखंह खां कढ़हिं न विछुड़े,  
उन खे दुखु रोगु शोकु कढ़हिं न विचुड़े, जेका जुगु थी चौपड़ि  
विच में बड़े । माधुर्य भरी तुहिंजी कीरति बुधी जिनि जो तनु मनु  
भुलिजी वजे गद् गद् गिरा सां बेवस थी मुख मां श्री रामु गर्जनु  
थिये त सन्सार जे भय जो भर्जनु थिये, जम गणनि जो तर्जनु  
थिये, सुख सम्पति ऐं आरोग्यता जो सरजनु थिये ।

इऐं श्री सन्त चवनि था, सभु बुधनि था, के के समुझनि था । छो जो  
अवहां जे पद पंकज में गरीबनि जे कृपा सां अनुरागु थिये

थो । अनुरागु थिए त पारजात वृक्ष जी छांव जियां आरामु थिये ।  
सकल आपदा जो विरामु थिये, त्रिभुवन में अभिरामु थिये ।

हे मिठड़ा श्री राम ! जप तप नेम व्रत धारण ध्यान  
समाधियूं, अखण्ड ब्रह्माकर वृत्तियूं बि थी सघंदियूं पर प्रियतम  
खे सनेह सां रीझाइणु महानु कठिनु आहे । अग्नि जो सेकु सहणु  
बि सुगमु आहे । तरारि धार ते हलियो वजणु सुगमु आहे पर दुर्गमु  
आहे एक रस नीहु निबाहिणु, जलु श्रवंदे नाजिकु नीह खे बालिड़े  
वांग्यां नजर बचाए पालणु । मजीठ जे रंग वांग्यां प्रीति जे रंग  
सां कठिनु आहे मन खे रंगणु । भवरे वति चरण कमल जे मकरन्द  
जो पानु, चकोर वांग्यां प्रियतम जे चन्द्रबदन जो ध्यानु, मोर वांग्यां  
प्रियतम कथा बुधी करे नृत्यु गानु, प्यारे पतंग वांगे प्रियतम तों  
करे सिरु कुलबानु, माधुर्य रस भरिये सुजस वारे गुण निधि प्रभूअ  
जा गुण गाए जोश सां थी वजे बेहौंशु मस्तानु इन्हीअ साधन  
नौधा भक्ति जे सिधि थिये खां पोइ एक रस स्ववश बिहारिणी  
जुगल प्रेम आनन्द दाइनी तवहां जी भक्ति अनुपाइनी परास्थान  
वारी अनुरक्ति भक्त जे मथां बिजलीअ वति किरे थी ।

हे प्रेमियुनि जे हृदय कूणी खे विकासी चन्द्र चांदनीअ वांग्यां  
हृदय में जोति प्रकाशी, ब्रह्मा विष्णु सदाशिव उर वासी, भव फासी  
काटण लाइ पवित्रु जणु काशी, सुज्जन समाज वास्ते सुधा सी,  
सौभाग्य निधि खासी, विझे अचल प्रेम फासी, इहा सुखमा  
परमाकान्ति विलासी तुहिंजी राघवड़ा रस भरी पद नख रासी,  
अभीष्ट दानु दासी ।

हे आनन्द कन्द श्री रघुनन्द, कृपा भरिये सनेह जा बादल  
स्वच्छन्द चन्द्र वति मुखारविन्द, प्रकाश प्रताप विलन्द, अमन्द  
भवफन्द विनाशकु जो आहे ब्रह्मानन्दु सो भी तुहिंजे प्रेमानन्द  
जी आभा आहे इऐं गातो सामवेद जे छंद । जेके तुहिंजे

पादारविन्द ते आहिनि मलिन्द, अहिड़ा जो आहिनि सजण सन्त,  
तिनि खे दियें थो उहो सनेहु आनन्दु । हे सचिदानन्द विग्रह वारा  
भगुवन्त मन हरण तुहिंजी मृदु मुस्कान, जणु त सुबुह जो सूरिजु  
शोभावान् यां त सुधाधरु द्युतिवान, मोतियुनि जो स्थानु, म्यान  
मुखड़े जी कृपान यां सद्गुण भरी मणिन जी खाणि, चपला  
समान, यशवान भगतनि खे करे थी भावु प्रदानु, माधुर्य मकान,  
मोहन जहान, सुखमानिधान श्री राम तुहिंजी मृदु मुस्कान तां  
करियां सिरड़ो कुलबानु ।

हे भगतनि जा सुखदाई ! जो तवहां चओ त जगतु सारो  
ब्रह्म निरगुण जो ध्यानु थो करे, तहिं ते बुधो । कलियुग में शोक  
मोह लोभादिकनि करे ग्रस्तु थिया हुआ जीव आत्म सुख ताई  
मस पहुंचनि था । तुहिंजे प्रेम जो रसु मूरतिमानु सुखु उन अमूरति  
सुख खां परे आहे, अमूरति सुखु, मूरतिमान सुख जे आश्रय ते  
थियण करे, जियें सूरिय जे आश्रय ते धूप आहे । अमूरति आनन्द  
में नाम रूप खे छदे रस्ते में ई लूण वांग्यां गरी थो वजे औं भक्त  
खे मां दासु आहियां इहो अभिमानु आनन्दमय कोष ताई न थो  
भुलेसि । ब्रह्मानन्द सुख खां सहस्र गुणा अधिक प्रेम रसायनि में  
सुखु आहे जीयें सूर्य चन्द्र चान्दनी में रासि चरित्रु । मन खे लइ  
करण वारे ब्रह्मकेवल्य खां, मन में मूरति श्री रामु, रसना में निर्मलु  
नामु, अखियुनि में अश्रुनि जो धामु, जदी ईश्वर कृपा सां  
वदभागीअ खे प्राप्ति थिये त सहस्र समाधि तुल्य इहो हिक पल  
भरि जो प्रेमु आहे ।

हे रघुनन्दन जगवन्दन भक्तनि हिय चन्दन ! तवहां जे  
जुगल नाम रूप सनेह जो भरिवसो, बलु जन्म जन्म में थिये । हे



माधुर्य रसनिधि श्री राम ! सिग सेवकि खे जिते जिते जन्मु दिये  
उते स्वामीअ सां नीह निबाहिण, कथा अमृत पिआइण जो दातार  
द्राणु दिये ।